

چہرے کا پردہ اور ”حکمت قرآن“

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

۲

مضمون کی دوسری قسط کو حافظ محمد زبیر علی صاحب نے دلیل ثانی کے طور پر حکمت قرآن کے جنوری ۲۰۰۶ کے شمارے میں پیش کیا ہے۔ اس میں مضمون نگار کے سورہ نور کی آیت ۳۰ اور ۳۱ کو بحث کا موضوع بنایا ہے۔ حقیقت یہ ہے کہ انھوں نے ان آیات مبارکہ کی تحقیق میں کوتاہی کی ہے۔ سورہ احزاب کی آیات کے سلسلہ میں میں نے اس تمنا کا اظہار کیا تھا کہ کاش صاحب مضمون ان آیات کے بارے میں عربی مفسرین کا اسی طرح حوالہ دیتے جس طرح انھوں نے سورہ احزاب کی آیات میں ان کے اقوال کو نقل کر کے قارئین کو اس غلط فہمی میں مبتلا کرنے کی کوشش کی ہے کہ گویا پردے کے اصل احکام یہی ہیں۔ حالانکہ اس آیت میں پردے کے حدود بیان نہیں ہوئے، اس لیے اس سے یہ معلوم نہیں ہو سکتا کہ چہرے کا چھپانا واجب ہے یا نہیں؟ پردے کی حدود کو متعین کرنے والی سورہ نور کی آیات ہیں جن کے بارے میں مضمون نگار نے مفسرین کے اقوال کو نقل کرنے میں دانستہ طور پر پہلو تہی کی ہے۔

سب سے پہلے فاضل مضمون نگار نے قرآن میں زینت کے مفہوم پر بحث کی ہے اور نتیجہ یہ نکالا ہے کہ چونکہ قرآن میں زیادہ تر زینت کا لفظ کپڑوں یا بناؤ سنگار کی مادی چیزوں کے لیے استعمال ہوا ہے نہ کہ عورت کے اعضا کے لیے، اس لیے چہرہ زینت کے مفہوم میں داخل نہیں۔ قرآن حکیم کے کسی مفسر نے وہ نتیجہ نہیں نکالا جو صاحب مضمون

نے نکالا ہے۔ میں زینت کے بارے میں صاحب کشف اور امام رازی کی فطری اور مصنوعی زینت کی بحث سے صرف نظر کرتے ہوئے حافظ صاحب سے ایک سادہ سا سوال کرنا چاہتا ہوں۔ اگر عورت نے بازو بند، گلو بند، کمر بند، بالیاں اور پازیب نہ پہن رکھے ہوں تو ان زینتوں کو تمام مردوں کے لیے دیکھنا جائز ہے یا نہیں؟ کیا اللہ کے قول 'لا یسیدن زینتھن الا لبعولتھن' (اور نہ ظاہر کریں اپنی زینت کو، مگر اپنے شوہروں کے سامنے) میں بھی زینت سے مراد کپڑے اور بناؤ سنگار کی مادی چیزیں ہیں؟

حقیقت یہ ہے کہ آیت زیر بحث میں زینت سے مراد مقامات زینت ہیں وگرنہ معاذ اللہ پوری آیت کا کوئی مفہوم نہ نکلے گا۔ اس بات کی طرف ابو بکر بھٹائی نے احکام القرآن (۳: ۳۱۶) میں توجہ دلائی ہے۔ حافظ صاحب سے گزارش ہے کہ وہ اپنے مذمومہ خیالات کی تائید کے لیے اتنی بڑی جسارت سے کام نہ لیں، جو تحریف کے زمرے میں ہو۔ لباس کو صرف اس وقت زینت کہا جاسکتا ہے جب بدن کا کوئی حصہ نمایاں ہو، لیکن اگر عورت نے پورا بدن جلاب سے ڈھانپ رکھا ہو تو ہم اس لباس کو زینت نہیں کہہ سکتے۔ معلوم ہوا کہ زینت سے مراد عضو زینت ہے، اسے کپڑوں سے تعبیر کرنا بے معنی ہے۔ کیونکہ بدن کے علاوہ کپڑوں کو دیکھنا ایسا ہی ہے جیسا کہ آپ انھیں نہ پہننے کی صورت میں دیکھ رہے ہوں۔ جن زینتوں کا ظاہر کرنا جائز ہے، ان مقامات زینت کا ظاہر کرنا بھی جائز ہے اور جن زینتوں کو چھپانا واجب ہے، ان مقامات کو چھپانا بھی واجب ہے۔ اس صورت میں اس کا کوئی مفہوم نہیں نکلتا کہ عورتیں اپنی زینتوں کو آشکار نہ کریں، مگر وہ لباس جو اوپر پہنا جاتا ہے۔ اوپر پہنا جانے والا لباس قابل اخفا نہیں جس سے استئنا کیا جائے، لیکن اس کے برعکس ابن عباس، ابن عمر اور تابعین میں سے سعید بن جبیر، مجاہد، مسور بن مخرمہ، عبدالرحمان بن زید، عکرمہ، جابر بن زید، عطاء بن ابی رباح اور ضحاک نے اس زینت سے مراد جس کو مستثنیٰ کیا گیا ہے، چہرہ، ہتھیلی اور ان کی زینت یا صرف چہرہ اور ہتھیلی لیے ہیں۔ قدیم وجدید تمام مفسرین نے 'الا ما ظہر منها' کی تفسیر ابن عباس یا ابن عمر کے قول کے مطابق کی ہے۔ جمہور علما کا یہی مسلک ہے جیسا کہ ابن رشد نے 'بدایۃ المجتہد' (۸۹:۱) میں لکھا ہے۔ ان علما میں سے ائمہ ثلاثہ یعنی امام ابو حنیفہ، مالک اور شافعی کا یہی مسلک ہے اور امام احمد بن حنبل کا ایک قول بھی اسی کی تائید کرتا ہے۔ ابن ہبیرہ حنبلی نے اپنی کتاب 'الافصاح' میں لکھا ہے کہ ائمہ ثلاثہ کا یہی مذہب ہے کہ چہرہ قابل پوشیدگی نہیں اور امام احمد کا ایک قول بھی یہی ہے۔ ابن قدامہ اور دیگر حنبلی فقہانے اسی قول کو ترجیح دی ہے۔ علامہ ابن مفلح حنبلی کا قول ہے کہ عورت پر واجب نہیں کہ وہ اپنا چہرہ چھپائے، بلکہ مرد پر واجب ہے کہ وہ اپنی نگاہیں نیچی کر لے۔ ائمہ اربعہ کے علاوہ امام اوزاعی، امام ابن حزم اور دور جدید میں یوسف القرضاوی اور شیخ

محمد غزالی جیسے فقہا کی بھی یہی رائے ہے۔ عہد رسالت اور خلافت راشدہ میں اسی کے مطابق عمل ہوتا رہا ہے۔ اس کے ثبوت میں علم حدیث کے محقق علامہ البانی نے ”جلباب المرأة المسلمة“ کے صفحہ ۶۰ سے لے کر ۷۲ تک تیرہ مستند احادیث اور صفحہ ۹۶ سے لے کر صفحہ ۱۰۳ تک ۱۶ مستند آثار نقل کیے ہیں۔ مضمون نگار نے عبداللہ بن عباس اور عبداللہ بن عمر کے اقوال پر تنقید کی ہے۔ مگر انھوں نے جن روایات پر تنقید کی ہے وہ تفسیر طبری میں ہیں۔ مصنف ابن ابی شیبہ (۳۸۳:۳) میں زیاد بن ربیع، صالح الدھان اور جابر بن زید کے حوالہ سے ابن عباس کا قول ہے جس میں راوی مسلم الملائی موجود ہی نہیں۔ دوسری روایت جو انھوں نے امام بیہقی سے نقل کی ہے وہی روایت مصنف ابن ابی شیبہ میں بھی ہے اور اس میں احمد بن عبد الجبار موجود ہی نہیں جسے حافظ صاحب ضعیف ٹھہرا رہے ہیں۔ اس کے علاوہ اسی کتاب میں دو تین اور روایات ہیں جو ان اقوال کی تصدیق کرتی ہیں۔ علامہ البانی نے مصنف ابن ابی شیبہ میں عبداللہ بن عباس کے اقوال کو اپنی کتاب کے صفحہ ۵۹ پر صحیح قرار دیا ہے۔ یہ مضمون نگار کی صریح دیدہ دلیری ہے کہ وہ ان اقوال کو قرآن کے سیاق و سباق کے منافی قرار دے رہے ہیں گویا اکیسویں صدی میں جو بات حافظ محمد زبیر کو سمجھ آئی ہے اس کا ادراک کسی مفسر، کسی محدث اور کسی فقیہ کو نہیں ہوا۔

مضمون نگار حضرت عائشہ سے مروی ابوداؤد کی روایت کو گول کر گئے ہیں، جس کو کم و بیش سب مفسرین نے ’الا ما ظہر منها‘ کی تفسیر کے سلسلہ میں پیش کیا ہے جو اگرچہ مرسل ہے، مگر اس کی تقویت امام بیہقی، امام ذہبی، امام منذری، امام شوکانی، زیلیعی اور ابن حجر عسقلانی کے پائے کے محدثین نے کی ہے۔ امام بیہقی ابن عباس کا قول نقل کرنے کے بعد فرماتے ہیں کہ دیگر صحابہ نے زینت ظاہرہ کی جو تعریف کی ہے اس سے اس قول کو تقویت حاصل ہوتی ہے۔

رہا عبداللہ بن مسعود کا قول تو اس کی طرف کسی صاحب علم نے توجہ نہیں دی۔ علامہ البانی نے اپنی کتاب کے صفحہ ۵۳ پر اس کے دو سبب بیان کیے ہیں:

ایک یہ کہ ابن مسعود نے زینت ظاہرہ سے مراد مطلقاً کپڑے تو لیے ہیں، مگر اس اطلاق کا اقرار بھی نہیں کرتے۔ کپڑوں میں تو داخلی کپڑے بھی شامل ہیں، مگر وہ اس سے مراد صرف اوپر والے کپڑے یعنی جلباب لیتے ہیں۔ زینت کا اطلاق تو داخلی کپڑوں پر ہوتا ہے نہ کہ ظاہری کپڑوں پر۔

دوسرے یہ کہ یہ تفسیر آیت کے بقیہ حصے یعنی ’لا یسیدن زینتھن الا لبعولتھن‘ سے لگا نہیں کھاتی، کیونکہ یہ زینت بعینہ وہی ہے جو پہلی زینت ہے۔ عربی زبان کا اسلوب ہے کہ جب اسم معرفہ کو دہرایا جاتا ہے تو وہ بعینہ وہی ہوتا ہے جو پہلے مذکور ہو۔

مضمون نگار نے اپنے موقف کی تائید میں ابن عطیہ کے قول کا حوالہ دیا ہے، جنہوں نے استثنا سے مراد وہ چیز لی ہے جو اس پر غالب آجائے۔ امام قرطبی نے ابن عطیہ کے قول پر یوں تبصرہ کیا ہے:

”میں کہتا ہوں کہ یہ قول خوب ہے، مگر چونکہ چہرے اور ہاتھ میں غالب آنے والی چیز عادتاً اور عبادتاً ان کا ظہور ہے جیسا کہ حج اور نماز میں ہوتا ہے۔ پس مناسب یہی ہے کہ استثناء ان دونوں کے بارے میں ہو۔ اس پر وہ روایت دلالت کرتی ہے جسے ابو داؤد نے حضرت عائشہ سے روایت کیا ہے۔“

عادتاً اور عبادتاً چہرے اور ہاتھوں کو کھلا رکھنا پڑتا ہے اور انہیں چھپانے کے لیے تکلف کرنا پڑتا ہے۔ علامہ البانی نے حافظ ابن قطان فاسی کے حوالے سے کھل کر بات کی ہے۔ اسے ”جلباب المرأة المسلمة“ کے صفحہ ۵۱ سے صفحہ ۵۳ تک دیکھا جاسکتا ہے۔ بڑی ہی بصیرت افروز بحث ہے۔

سورہ نور کی آیات

صاحب مضمون کا کہنا ہے کہ ”سورہ نور کے پردے کی آیات گھر کے اندر پردے کے متعلق ہیں نہ کہ گھر کے باہر کے پردے کے، جبکہ گھر سے باہر کے پردے کا ذکر سورہ احزاب کی آیات میں ہے۔“ سچی بات یہ ہے کہ گھر کے اندر پردے کا مفہوم میری سمجھ سے بالاتر ہے۔ گھر تو بذات خود پردہ ہوتا ہے، پردے کے اندر پردہ کیا معنی؟ اس بات کا ذکر کسی قدیم و جدید عربی مفسر نے نہیں کیا۔ اس بات کو تو صاحب مضمون نے بھی تسلیم کیا ہے جہی وہ خود فرماتے ہیں کہ اس فرق کو ملحوظ نہ رکھ کر مدت سے علمائے کرام نے ٹھوکر کھائی ہے۔ ان میں ان کے نزدیک سیدہ عائشہ، ابن عباس، ابن عمر، کبار تابعین ہیں اور انہی میں طبری، زنجشیری، رازی، ابن حبان اندلسی، محمود آلوسی، قرطبی، نسفی، طنطاوی جوہری، سید قطب شہید، عبد الحمید کشک اور شیخ طاہر بن عاشور کے مرتبہ کے مفسر ہیں۔ اس سے اگر بچے ہیں تو مولانا حافظ محمد زبیر صاحب سلفی۔

عورت نے تو اجنبی مرد سے پردہ کرنا ہے خواہ وہ گھر کے اندر ہو یا باہر۔ کیا مضمون نگار یہ کہنا چاہتے ہیں کہ عورت اگر گھر کے اندر ہو تو وہ چہرہ کھلا رکھے گی اور صرف گھر کے باہر چہرہ چھپائے گی؟ اگر یہ بات ہے تو ہمارا یہ موقف ثابت ہو گیا کہ عورت پر اجنبی کے سامنے چہرہ چھپانا واجب نہیں۔ یا وہ یہ کہنا چاہتے ہیں کہ وہ اپنوں کے سامنے بھی نگاہیں نیچی کر کے گھومے پھرے گی اور گھر کے مرد بھی ایسا کریں گے اور وہ محرم مردوں کے سامنے زمین پر پاؤں نہیں مارے گی، اس خوف سے کہ اس کی مخفی زینت ظاہر نہ ہو جائے۔ اگر یہ بات ہے تو حافظ صاحب مجھے کوئی ایسا گھر دکھا دیں، جہاں محرم عورت اور مرد نگاہیں نیچی کر کے رہتے ہوں اور جہاں عورت اس ڈر سے پاؤں زمین پر نہ مارتی ہو کہ کہیں

اس کا گھروالا پائل کی جھنکار نہ سن لے۔ سورہ نور کی آیات ۳۰ اور ۱۳۱ اپنے مضمون کے لحاظ سے اس رائے کو باطل قرار دیتی ہیں۔ آیت ۳۰ اس بات کا احساس دلاتی ہے کہ عورت کے جسم میں کوئی ایسی ننگی چیز ضرور ہے جس کی طرف نگاہ اٹھنے کا امکان ہے اور یہ چیز چہرے اور ہاتھوں کے سوا اور کوئی ہو ہی نہیں سکتی۔ اور یہ آیت یہ بھی بتلاتی ہے کہ اس کا تعلق ایسے مقام سے ہے، جہاں اجنبی مرد اور اجنبی عورتیں گھوم پھر رہی ہوں جبھی تو اللہ نے عورت اور مرد کو ننگا ہیں نہی رکھنے کا برابر کا حکم دیا ہے۔ اب دیکھنا یہ ہے کہ اس آیت کا تعلق، جیسا کہ مضمون نگار کہتے ہیں، گھر کے اندر سے ہے یا گھر کے باہر سے جیسا کہ نبی کریم صلی اللہ علیہ وسلم فرماتے ہیں۔ آپ کا قول ہے کہ اس کا تعلق گھر سے باہر کے پردہ سے ہے۔ بخاری، مسلم، ابوداؤد، بیہقی اور احمد نے ابوسعید خدری سے روایت کی ہے کہ اللہ کے رسول صلی اللہ علیہ وسلم نے فرمایا:

ایاکم والجلوس بالطرقات فاذا ابیتم
الا المجالس فاعطوا الطريق حقہ
قالوا ما حق الطريق یا رسول اللہ؟ قال
غض البصر۔
”تم لوگ سہراہ بیٹھنے سے بچو اور اگر تمہیں بیٹھنا ہی
پڑ جائے تو راستے کا حق ادا کرو۔ صحابہ نے عرض کی:
اے اللہ کے رسول، راستے کا حق کیا ہے؟ فرمایا:
نگاہیں نیچی کرنا۔“

راستے گھر کے اندر نہیں ہوا کرتے۔ اس نص قطعی کی مخالفت میں یہ جملہ تراشنا کہ اس کا تعلق گھر کے اندر سے ہے، کہاں کا انصاف ہے؟

اللہ کے رسول صلی اللہ علیہ وسلم نے فرمایا: ”یما علی لا تتبع النظرة النظرة فان لك الاولى وليست لك الآخرة“ (اے علی، ایک نظر کے بعد دوسری نظر نہ ڈالو کیونکہ پہلی نظر تو تمہاری ہے دوسری تمہاری نہیں۔) یعنی پہلی نظر جائز ہے۔ اس روایت کو ابوداؤد، ترمذی اور طحاوی نے بیان کیا ہے۔ حاکم نے اسے مسلم کی شرط پر صحیح تسلیم کیا ہے۔ امام ذہبی بھی ان سے متفق ہیں۔ سوال یہ ہے کہ پہلی نظر جو جائز ہے، کہاں پر پڑتی ہے؟ ظاہر ہے کہ چہرے پر۔ گھر کے اندر پڑتی ہے یا باہر، ظاہر ہے کہ گھر کے باہر۔

مسلم، ابوداؤد، ترمذی، دارمی، طحاوی، بیہقی، حاکم اور امام احمد نے جریر بن عبد اللہ سے روایت کی ہے کہ رسالت رسول اللہ صلی اللہ علیہ وسلم عن نظر الفجأة فامرني ان اصرف نظري“ (میں نے اللہ کے رسول صلی اللہ علیہ وسلم سے اچانک نظر کے بارے میں پوچھا تو آپ نے مجھے حکم دیا کہ اپنی نظر پھیر لو۔) علامہ ابن مفلح حنبلی نے اپنی کتاب ”الآداب الشرعیہ“ میں یہ سوال اٹھایا ہے کہ کیا عورت پر اپنا چہرہ چھپانا واجب ہے یا چہرے کو دیکھ کر ننگا ہیں نہی کرنا واجب ہے؟ جریر بن عبد اللہ سے مروی حدیث بیان کر کے وہ فرماتے ہیں: ”اس حدیث میں

دلیل ہے کہ عورت پر راہ چلتے اپنا چہرہ چھپانا واجب نہیں۔ اسے (زیادہ سے زیادہ) مستحب کہا جاسکتا ہے۔ ہاں، مرد پر ہر حالت میں واجب ہے کہ وہ اپنی نگاہیں بچائے، وہ صرف شرعی غرض کے لیے دیکھ سکتا ہے۔ شیخ محی الدین نووی نے بھی اسی بات کا ذکر کیا، اس سے زیادہ کچھ نہیں کہا۔ اس بات سے انکار نہیں کہ ہمارے اور شافعیوں کے نزدیک اجنبی عورت کی طرف بغیر شہوت اور خلوت کے دیکھنا جائز ہے۔“

’غض البصر‘ کا حکم اس بات کے لیے نص قطعی ہے کہ چہرہ چھپانا واجب نہیں۔ سورہ نور کی آیت ۳۱ کا یہ ٹکڑا ’وَلَا يَضْرِبْنَ بَارِجَلَهُنَّ لِيَعْلَمَ مَا يَخْفَيْنَ مِنْ زِينَتِهِنَّ‘ ”اور اپنے پاؤں کو زمین پر نہ ماریں کہ ان کی چھپی ہوئی زینت کی چیزیں معلوم ہو جائیں (یعنی پازیب کی جھنکار نہ اٹھے)“ اس بات کا واضح قرینہ ہے کہ اس حکم کا تعلق بھی ’وَلَا يَضْرِبْنَ بِخُمُرِهِنَّ عَلَىٰ جُيُوبِهِنَّ‘ کی طرح گھر کے باہر سے ہے نہ کہ گھر کے اندر سے۔ ثابت یہ ہوا کہ سورہ نور کی آیت ۳۰ اور ۳۱ گھر سے باہر پردے کے بارے میں ہے، اسے گھر کے اندر پردے سے مخصوص کرنا کتاب و سنت کی واضح خلاف ورزی ہے۔

علامہ ناصر الدین ”جلباب المرأة المسلمة“ کے صفحہ ۸۶ پر رقم طراز ہیں کہ ”یہ سمجھنا کہ جلباب اوڑھنا صرف گھر سے باہر ضروری ہے، درست نہیں، عورت گھر سے باہر ہو یا گھر کے اندر اسے جلباب پہننا چاہیے۔“ اپنے قول کی تائید میں انھوں نے قیس بن زید کی روایت پیش کی ہے اور صفحہ ۸۷ کے حاشیہ میں تفصیل کے ساتھ اس کی تخریج کی ہے اور بتایا ہے کہ روایت صحیح ہے۔ روایت یوں ہے:

”بے شک، اللہ کے رسول صلی اللہ علیہ وسلم نے حضرت حفصہ بنت عمر کو طلاق دی... پھر اللہ کے رسول صلی اللہ علیہ وسلم ان کے یہاں آئے تو انھوں نے جلباب اوڑھ لیا۔ اللہ کے رسول صلی اللہ علیہ وسلم نے فرمایا: میرے پاس جبریل آئے تھے۔ انھوں نے مجھ سے کہا کہ حفصہ سے رجوع کر لو وہ تو روزہ دار اور شب بیدار ہیں۔ وہ جنت میں آپ کی بیوی ہوں گی۔“

اسی کتاب کے صفحہ ۱۳۵ پر حضرت عائشہ سے مروی ایک حدیث ابن سعد کے حوالہ سے پیش کی ہے کہ ’لَا بَدَّ لِلْمَرْأَةِ مِنْ ثَلَاثَةِ أَثَوَابٍ تَصَلَّى فِيْهِنَّ. دِرْعٌ وَجَلْبَابٌ وَخِمَارٌ‘ ”عورت کے لیے ضروری ہے کہ وہ تین کپڑوں میں نماز پڑھے۔ قمیص، جلباب (چادر یا گاؤن) اور اوڑھنی۔“ نماز تو عورت گھر کے اندر بھی پڑھتی ہے۔ ضروری نہیں کہ جلباب گھر سے باہر ہی پہنا جائے۔

فاضل مضمون نگار نے آیت کے ایک ایسے ٹکڑے سے جو چہرہ کھلا رکھنے کے بارے میں نص قطعی ہے، بالکل غلط استدلال کیا ہے۔ ’وَلَا يَضْرِبْنَ بِخُمُرِهِنَّ عَلَىٰ جُيُوبِهِنَّ‘ ”چاہیے کہ وہ اپنی اوڑھنیاں اپنے سینوں

پراچھی طرح ڈال لیں۔“ مفسرین نے اس ٹکڑے کا شان نزول یہ لکھا ہے کہ زمانہ جاہلیت میں عورتیں اپنا دوپٹا سر پر اوڑھ کر اس کے کناروں کو بٹپیوں کی مانند پیٹھ پر لٹکا لیتی تھیں، جس سے ان کا گریبان اور سینہ کھلا رہتا تھا۔ یہ حکم اسی بارے میں نازل ہوا ہے۔ امام ابن حزم اندلسی المحلی میں فرماتے ہیں:

فامرهن الله تعالى بالضرب بالخمير
على الجيوب . وهذا نص على ستر
العورة والعنق والصدر وفيه نص على
اباحة كشف الوجه، لا يمكن غير
ذلك. (۲۱۶:۳، ۲۱۷)

”پس اللہ نے عورتوں کو اوڑھنیاں سینوں پر اچھی طرح لپیٹنے کا حکم دیا ہے اور یہ آیت ستر گردن اور سینے کو چھپانے کے بارے میں نص کا درجہ رکھتی ہے اور یہ اس بات پر منصوص ہے کہ چہرہ کھلا رکھنا جائز ہے۔ اس کے علاوہ اس کا اور کوئی مطلب ہو ہی نہیں سکتا۔“

آپ نے اندازہ کیا کہ امام موصوف کس پر زور انداز میں کہہ رہے ہیں کہ یہ چہرہ کھلا رکھنے کے بارے میں نص قطعی ہے، اسی لیے اللہ نے اوڑھنیوں کو چہرے پر ڈالنے کا حکم نہیں دیا۔ اور ایک ہمارے حافظ صاحب ہیں جو میبذی اور ایسا غوجی کی فرسودہ منطق کی سان پر کلام الہی کو چڑھا کر اپنے مزمومہ خیالات کی تائید فرما رہے ہیں۔ پتا نہیں یہ دلالت اولیٰ کس بلا کا نام ہے؟

علامہ البانی نے ”جلباب المرأة المسلمة“ صفحہ ۵۷ میں حافظ ابن القطان کے حوالہ سے بتایا ہے کہ سورہ نور کی آیت کا یہ ٹکڑا ”یدنین علیہن من جلابیبہن“ کی تفسیر ہے۔ یعنی اس میں ’ادناء‘ کی حد کا تعین کیا گیا ہے کہ وہ اتنا نیچے کیا جائے گا جس سے کانوں کی بالیاں اور گلے کا ہار چھپا رہے گا۔ قرآن کا ایک حصہ دوسرے حصے کی تفسیر کرتا ہے۔ سورہ نور کے اس ٹکڑے سے ظاہر ہو گیا کہ چہرہ چھپانا واجب نہیں۔ اس سے لازم آتا ہے کہ چہرہ ’ادناء‘ کی قید سے آزاد ہے، ورنہ دونوں آیات میں تعارض رہے گا۔

یہ عجیب بات ہے کہ سورہ احزاب کی آیت میں لفظ ’ادناء‘ کے کنایہ سے چہرہ مراد لیا گیا اور سورہ نور کی آیت میں طریق اولیٰ کی دلالت سے چہرہ مراد لیا گیا۔ ایسا حکم جو واجب کا درجہ رکھتا ہو، اس کو صراحت سے بیان کرنے کی بجائے کنایہ اور دلالت اولیٰ سے کام لیا گیا۔ کیا اللہ تعالیٰ کو ایک واجب حکم صادر کرنے کے لیے (معاذ اللہ) نہ چہرے کی عربی آتی تھی اور نہ چھپانے کی؟ کچھ تو خدا سے ڈرنا چاہیے۔

حافظ صاحب نے حافظ ابن حجر کا قول نقل کیا ہے کہ ’اختمرن‘ سے مراد ہے کہ انھوں نے اپنے چہرے ڈھانپ لیے۔ اسی حوالہ یعنی الفتح (۸: ۴۹۰) پر حافظ ابن حجر کا یہ قول ہے کہ ’والخمير للمرأة كالعمامة للرجل‘، ”عورت کے لیے اوڑھنی ایسے ہے جیسے مرد کے لیے پگڑی۔“ قدیم و جدید سب علما کا اس بات پر اتفاق ہے کہ خمار سے مراد

اوڑھنی ہے۔ اور اس بارے میں حدیث ہے کہ لا یقبل اللہ صلاة حائض الا خمار، ”اللہ سن بلوغ تک پہنچنے والی عورت کی نماز بغیر اوڑھنی کے قبول نہیں کرتا۔“ النہایہ ابن اثیر، تفسیر حافظ ابن کثیر اور شوکانی کی فتح القدیر میں کہا گیا ہے کہ خمر جمع ہے خمار کی جس سے سر ڈھانپا جاتا ہے۔ لغت کی کتابوں میں خمر اور خمر کے معنی ڈھانپنے کے آتے ہیں، مگر اختمر اور تخمر (باب افتعال اور تفعل) کے معنی صرف اور صرف اوڑھنی لینے کے ہیں۔

مضمون کی تیسری قسط میں فرماتے ہیں کہ حجاب کے جو معنی پروفیسر صاحب مراد لیتے ہیں یعنی آڑ اور اوٹ، وہ اس کے لغوی اور اصطلاحی مفہوم کے منافی ہیں۔ مضمون نگار نے اپنے مضمون میں لغت کا ایک ہی حوالہ دیا ہے جو لفظ حجاب کے بارے میں لسان العرب کے الفاظ ہیں: ”کل ما حال بین شیئین حجاب“، ”یعنی دو چیزوں کے درمیان حائل ہونے والی ہر چیز کو حجاب کہا جاتا ہے۔“ میں نے بھی تو یہی کہا ہے کہ اس سے مراد آڑ اور اوٹ ہے نہ کہ پہناوا۔ یہ تو میرے ہی موقف کی تائید ہے۔ میرا مضمون نو لیس سے مشورہ ہے کہ لغت دیکھنے کی عادت ڈالیں، تحقیق کا پہلا قدم یہیں سے شروع ہوتا ہے۔ اس قسط میں حافظ صاحب نے حجاب کے بارے میں جو بحث کی ہے، اس کا مکمل جواب میرے مضمون میں موجود ہے۔ حافظ صاحب ازراہ عنایت اس مضمون کا بغور مطالعہ کریں۔ ہاں دلیل رابع میں حافظ صاحب نے حسب عادت قرآن حکیم کی آیت کو اپنے مزعومہ خیالات پر چسپاں کرنے کی غلطی کی ہے، اس کی نشان دہی ضرور کروں گا۔

سورہ نور میں ارشاد ربانی ہے:

وَالْقَوَاعِدُ مِنَ النِّسَاءِ اللَّاتِي لَا يَرْجُونَ
نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ
ثِيَابَهُنَّ غَيْرَ مُتَبَرِّجَاتٍ بِزِينَةٍ (۲۴:۶۰)

”اور بڑی عمر کی عورتیں جو نکاح کی امید نہیں رکھتیں
ان پر کوئی گناہ نہیں کہ وہ اپنے (اوپر کے) کپڑے
اتار رکھیں بغیر اس کے کہ سنگار دکھاتی پھریں۔“

حافظ صاحب فرماتے ہیں کہ ثياب سے مراد اضافی کپڑے ہیں، مثلاً جلباب یا نقاب، نہ کہ دوپٹا یا سینے کو ڈھانپنے والی چادر۔

ثياب سے مراد اوپر والا لباس ہے۔ اس کی تفسیر روح المعانی میں یوں کی گئی ہے:

ای الثياب الظاهرة لا يفضى وضعها
لكشف العورة كالجلباب والرداء
”اس سے مراد اوپر والا لباس ہے جس کے اتارنے سے سترنگا نہیں ہوتا، مثلاً جلباب، چادر اور سرپوش جو والقناع الذی فوق الخمار۔ (۲۱۶:۱)

اوڑھنی کے اوپر ڈالا جاتا ہے۔“

ابن جریر طبری جن کا حافظ صاحب نے حوالہ دیا ہے، نے بھی یہی تعبیر کی ہے ثياب، یعنی جلباب اور جلباب سے

مراد وہ چادر یا سرپوش ہے جو اوڑھنی کے اوپر لیا جاتا ہے۔ حافظ صاحب نے عربی لغت سے بے خبری کی وجہ سے 'قناع' کا ترجمہ نقاب کیا ہے جو قطعی غلط ہے۔ 'قناع'، 'مقنع' اور 'مقنعة' سے مراد سرپوش ہے نہ کہ نقاب۔ المعجم الوسيط میں ہے 'القناع ما تغطي به المرأة رأسها' 'قناع' اسے کہا جاتا ہے جس سے عورت اپنا سر ڈھانپتی ہے۔ صحاح اور القاموس المحیط میں 'المقنع و المقنعة' کے یہی معنی لکھے ہیں کہ اس سے عورت اپنا سر ڈھانپتی ہے۔ یہ غلطی حافظ صاحب سے اس لیے سرزد ہوئی ہے کہ ان کے سر میں یہ سودا سمایا ہوا ہے کہ جلباب سے چہرہ ڈھانپا جاتا ہے جو بات صریحاً لغت اور کتاب و سنت کے خلاف ہے۔

البحر المحیط میں 'ثیاب' کی تعریف یوں کی گئی ہے: 'جلباب، چادر، وہ چادر جو اوڑھنی سے اوپر لی جاتی ہے۔ چادر جو کپڑوں کے اوپر اوڑھی جاتی ہے یا اوڑھنیاں یا چادر اور اوڑھنی، بہت سے اقوال ہیں۔' وہ عورت جو سن رسیدہ ہو جاتی ہے اسے 'امراة واضع' یعنی ایسی عورت جو اپنی اوڑھنی اتار دیتی ہے، کہا جاتا ہے۔ حافظ صاحب فرماتے ہیں کہ اس سے مراد نہ دوپٹا ہے نہ چادر، اب حافظ صاحب کی بات مانی جائے یا ابو حیان اندلسی کی جو لغت کا خاص ملکہ رکھتے ہیں۔

امام رازی نے تفسیر کبیر میں ایک قرأت کا ذکر کیا ہے جو سعدی نے اپنے شیوخ سے روایت کی ہے، وہ یوں ہے:

ان يضعن خمرهن رؤسهن. (۳۴:۲۳) "یعنی اپنی اوڑھنیوں کو اپنے سروں سے اتار دیں۔"

اکثر مفسرین نے 'ثیاب' سے مراد جلباب لیا ہے یعنی بڑی عمر کی عورتوں کو یہ چھوٹ دی گئی ہے کہ وہ جلباب یعنی چادر اپنے سر سے اتار دیں۔ فقہ جعفری میں عبد اللہ علی نے ابو عبد اللہ امام جعفر سے روایت کی ہے کہ انھوں نے 'ثیاب' سے مراد خمار اور جلباب، دونوں لیے ہیں۔ یعنی بوڑھی عورتیں اوڑھنی اور جلباب، دونوں اتار سکتی ہیں بشرطیکہ خود نمائی اور خود آرائی نہ کرنا چاہیں۔

علامہ ناصر الدین البانی نے 'جلباب المرأة المسلمة' کے صفحہ ۱۸۵ پر آیت زیر بحث سے یہ مسئلہ نکالا ہے کہ یہ آیت اس بات پر منصوص ہے کہ عورت کے لیے واجب ہے کہ وہ اوڑھنی پر جلباب (بڑی چادر) اوڑھے۔ وہ اس بات پر تعجب کا اظہار کرتے ہیں کہ چہرہ کو ستر سمجھنے والے ایک ایسی بات پر، جو واجب نہیں زور دیتے ہیں، مگر اس بات پر زور نہیں دیتے جو واجب ہے یعنی اوڑھنی کے اوپر چادر لینا۔

اس تحقیق کی روشنی میں حافظ زبیر صاحب کا 'فلیس علیہن جناح' سے استدلال بے معنی سا ہو کر رہ جاتا ہے۔ میں مضمون نگار سے بارگزارش کرتا ہوں کہ وہ آیات قرآنی کو اپنے روایتی خیالات پر چسپاں کرنے سے گریز کریں۔

۱۔ اگر دلوں میں تقویٰ نہ ہو تو چہرے پر گز بھر کپڑا ڈال کر مرد اور عورت کو ایک دوسرے کی ذہنی خباثت سے محفوظ نہیں رکھا جاسکتا۔ نیکی سے محبت اور برائی سے نفرت کرنے کا یہ فطری ملکہ بچپن میں حسن تربیت اور بڑے ہو کر صحیح مطالعہ سے پیدا ہوتا ہے۔ قرآنی تعبیر لباس التقویٰ کے یہی معنی ہیں۔

۲۔ چہرے کا پردہ واجب نہیں جس چیز کو اللہ اور اس کے رسول نے جائز قرار دیا ہے، اسے حرام قرار دینا گناہ ہے۔

۳۔ سورہ احزاب کا نزول سورہ نور سے پہلے ہوا۔ آیت ۵۹ ان عورتوں کے ساتھ مخصوص ہے جن کو اوباشوں کی ایذا رسانی کا سامنا کرنا پڑتا ہے۔ اس میں پردے کے حدود کا تعین نہیں۔ یہ آیت آمد و رفت میں وقار کے دستور کے بارے میں ہے۔

۴۔ جلباب کا مقصد چہرہ چھپانا نہیں۔ قرآن کی آیت سے یہی ظاہر ہوتا ہے، وگرنہ اس سے پہلے یدنین علیہن‘ کا اضافہ نہ کیا جاتا۔

۵۔ ’ادناء‘ کے بنیادی معنی جیسا کہ احمد بن فارس نے ”مقاییس اللغہ“ میں، ابن قتیبہ دینوری نے ”مشکل القرآن“ میں اور امام راغب اصفہانی نے ”مفردات“ میں لکھا ہے ”قریب کرنے کے ہیں یعنی پہننے کے لیے قریب کر لیں۔“ اگر ’ادناء‘ کو آیت زیر بحث میں اپنے اصل معنوں میں لیا جائے تو چہرے کو چھپانے اور نہ چھپانے کی بحث سرے سے ختم ہو جاتی ہے۔ ۶۔ ’ادناء‘ کے مجازی معنی نیچا کرنے یا الٹا کرنے کے بھی لیے گئے ہیں۔ مفسرین نے ’ادناء‘ کے کنایہ سے یہ مفہوم نکالا ہے کہ جلباب کا کچھ حصہ چہروں پر بھی ڈال لیا جائے تاکہ عورت بد فطرت لوگوں کی دست درازی سے کلیتہً محفوظ ہو جائے۔ اس بات کی طرف ان کی توجہ ان ضعیف روایتوں نے دلائی ہے کہ یہ حکم لونڈیوں کے مقابل آزاد عورتوں کے لیے ہے، یہ تمام مفسرین اس حکم کو دائمی اور کلی تسلیم نہیں کرتے۔ اسی لیے انھوں نے سورہ نور کی تفسیر میں صراحت کے ساتھ یہ بات کہی ہے کہ چہرے اور ہاتھوں کا چھپانا واجب نہیں۔

۷۔ (۱) مضمون نگار نے سورہ احزاب میں مفسرین کے اقوال کو تفصیل سے ذکر کر کے اور سورہ نور میں ان کے اقوال کو نظر انداز کر کے علمی دیانت کا ثبوت نہیں دیا۔

(ب) آیت حجاب میں لفظ حجاب کے معنی اوٹ اور آڑ ہیں نہ کہ پہناؤ۔ اس آیت کریمہ کا شان نزول، انداز مخاطب اور خاتمہ پکار پکار کر کہہ رہا ہے کہ یہ آیت امہات المؤمنین کے ساتھ خاص ہے۔ منافقوں کی سازشوں کے پیش نظر امہات المؤمنین کو خاص خاص باتوں کی تعلیم دی گئی ہے۔

۸۔ سورۃ نور سورۃ احزاب کے بعد نازل ہوئی۔ بدن کے کن اعضا کو ظاہر کرنا ہے اور کن کو چھپانا واجب ہے، اس کا تعین اسی سورۃ مبارکہ میں کیا گیا ہے اور اس بارے میں یہ قول فیصل کا درجہ رکھتی ہے۔

۹۔ 'الا ما ظہر منها' (سوائے اس کے جو ظاہر ہو جائے) کی تفسیر کے بارے میں دو اقوال ہیں۔ ایک قول عبداللہ بن عباس اور عبداللہ بن عمر کا ہے جس کی تائید ابوداؤد میں حضرت عائشہ سے مروی حدیث بھی کرتی ہے۔ اس قول کے مطابق چہرہ اور ہاتھ ظاہری زینت میں شامل ہیں، ان کا چھپانا واجب نہیں۔ عہد رسالت اور خلافت راشدہ میں اسی قول پر عمل ہوتا رہا ہے۔ جمہور صحابہ، تابعین، مفسرین، محدثین، اور ائمہ اربعہ نے اسی قول کی تائید کی ہے۔ دوسرا قول عبداللہ بن مسعود کا ہے کہ زینت ظاہرہ سے مراد اوپر والے کپڑے یعنی جلباب ہے۔ کسی صاحب علم نے اس قول کی طرف توجہ نہیں دی، کیونکہ وہ بقول امام ابوبکر الجصاص، بے معنی ہے۔

۱۰۔ غرض بصر کا حکم اور دوپٹوں کو سینے کے گرد لپیٹنے کا حکم اس بارے میں نص قطعی ہے کہ چہرہ اور ہاتھ چھپانا واجب نہیں۔

۱۱۔ سورۃ نور کی آیات کا تعلق گھر سے باہر ماحول سے ہے، جیسا کہ آیت ۳۰ اور ۳۱ کے نفس مضمون اور احادیث نبوی سے ثابت ہوتا ہے۔

۱۲۔ مضمون نویس نے قرآنی آیات 'يُحْفَظْنَ فُرُوجَهُنَّ'، 'وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ'، 'لَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ'، 'مِنْ زِينَتِهِنَّ' اور 'لِيَسْأَلَنَّهُنَّ الْغِيَابُ' ان یضعن ثیابھن کو وہ معنی پہنانے کی جسارت کی ہے جو ان کے مرسومہ تصورات کے مطابق ہیں۔ ان کی یہ جسارت آیات قرآنی کی تحریف کے مترادف ہے۔ طرفہ تماشائیہ ہے کہ انھوں نے ان آیات کی تفسیر بغیر کسی سند اور حوالے کے کی ہے۔

۱۳۔ مضمون نویس نے عبداللہ بن عباس اور عبداللہ بن عمر کے اقوال کی تکذیب کر کے انھیں قرآن کے سیاق و سباق کے منافی قرار دیا ہے۔ میں نے ان کے اس زعم باطل کی تردید ”جواب آں غزل“ میں کر دی ہے۔

میری مولانا حافظ محمد زبیر سلفی صاحب سے گزارش ہے کہ وہ بدن کے ان اعضا کو چھپانے پر زور دیں جن کا چھپانا کتاب و سنت کی رو سے واجب ہے، عصر حاضر میں اس بات کی زیادہ ضرورت ہے اور ان چیزوں کو چھپانے کے لیے اپنا وقت اور طاقت ضائع نہ کریں جن کو کتاب و سنت کی رو سے ظاہر کرنا جائز ہے۔ اللہ کی جائز قرار دی ہوئی چیز کو حرام قرار دینا بہت بڑا جرم ہے۔

[باقی]